

# جنگ

بزنس

## پہلی ششماہی میں ایس آر بی کی ٹیکس وصولی میں 14.36 فیصد اضافہ



02 جنوری، 2019



کراچی ( رپورٹ: سہیل افضل) کارکردگی اور ٹیکس وصولی میں سندھ ریونیو بورڈ (ایس آر بی) نے ایف بی آر اور پنجاب ریونیو اتھارٹی کو پیچھے چھوڑ دیا، رواں مالی سال کی پہلی ششماہی میں ایس آر بی کی ٹیکس وصولی میں 14.36 فیصد اضافہ ریکارڈ کیا گیا ہے دوسری جانب ایف بی آر کی 6 ماہ میں ٹیکس وصولی گزشتہ سال کے پہلے 6 ماہ کی نسبت صرف 2 فیصد بڑھی ہے اور ملک میں سندھ سے مسابقت کرنے والے صوبائی سطح کے دوسرے ادارے پنجاب ریونیو اتھارٹی کی ریونیو وصولی اس عرصے میں 2 فیصد کم ہوئی ہے، ایس آر بی سے حاصل شدہ اعداد و شمار کے مطابق 2018-19 کے پہلے 6 ماہ میں 44 ارب 37 کروڑ 30 لاکھ روپے کا ریونیو جمع کیا گیا جبکہ گزشتہ سال کے اسی عرصے میں 38 ارب 80 کروڑ 20 لاکھ روپے کا ریونیو جمع ہوا تھا اس طرح گزشتہ مالی سال کی نسبت ریونیو وصولی میں اضافہ 14.36 فیصد ہے، اعداد و شمار کے مطابق دسمبر 2018 میں ایس آر بی نے 8 ارب 47 کروڑ 10 لاکھ روپے جمع کیے جو کہ گذشتہ دسمبر میں 7 ارب 10 کروڑ 80 لاکھ روپے تھے اس طرح دسمبر میں ٹیکس وصولی میں اضافہ 19.18 فیصد ہے، ایس آر بی ترجمان کا کہنا ہے

کہ رواں سال کا اضافہ اس لیے بھی اہم ہے کہ سپریم کورٹ کے فیصلے کی وجہ سے سیولر ٹیلی کمیونیکیشن کمپنیوں پر عائد ٹیکس وصولی کو معطل کر دیا گیا ہے، ترجمان کے مطابق ٹیکس وصولی میں اضافہ ٹیم ورک اور ایس آر بی پر اعتماد کا مظہر ہے۔